

Azərbaycanın prinsipləri dəyişməzdir

Müstəqil xarici siyasət yürüdən Azərbaycan atdığı hər bir addımla prinsiplərinin dəyişməz olduğunu təsdiq edir. Tarixi Zəfərimizdən, ərazi bütövlüyümüzü, suverenliyimizi tam bərpa etdikdən sonra ölkəmizin beynəlxalq aləmdə rolu daha da artıb.

Prezident İlham Əliyev dekabrın 17-də Ümumrusiya Dövlət Televiziya və Radio Yayımı Şirkəti və Rusiyanın "RIA Novosti" Agentliyi üçün "Rossiya Seqodnya" Beynəlxalq İnformasiya Agentliyinin Baş direktoru, "Rossiya-1" televiziya kanalında "Vesti nedeli" proqramının müəllifi və aparıcısı Dmitri Kiselyova müsahibəsində bu reallığı bir daha vurğuladı. Dövlət başçısı Azərbaycanın istər Qərbdə, istərsə də Şərqdə müstəqil siyasət yürüdən tamamilə müstəqil aktor kimi qəbul edildiyini diqqətə çatdırdı.

Prezident İlham Əliyev müsahibəsində olduqca əhəmiyyətli, çox vacib mesajlar verdi. Müsahibədə dövlət başçısı Azərbaycan-Rusiya münasibətlərinin yüksək səviyyədə olduğunu vurğuladı: "Bu gün Rusiya və Azərbaycan iki etibarlı tərəfdaşdır və düşünürəm ki, buna nə Azərbaycanda, nə də Rusiyada heç bir şübhə yoxdur". Prezident İlham Əliyev Qərblə Rusiya arasında gərginliyin aradan qaldırılması ilə bağlı Azərbaycanın mövqeyini açıqladı. Geniş müsahibədə respublikamızın hazırkı gərgin beynəlxalq münasibətlər sisteminə ki roluna nəzər saldı.

Dövlət başçısı sülh danışıqlarının gedişi, Ermənistanın silahlanması, Fransanın müstəmləkəçilik siyasəti, ölkəmizə qarşı Qərbin apardığı qarayaxma kampaniyasının iflasa uğradılması və digər mühüm məsələlər barədə dolğun və əhatəli məlumatlar verdi. "Nikol Paşinyan KTMT ilə münasibətlərində geri dönüşün olmadığını açıqlayıb, Fransa ilə münasibətləri fəallaşdırır. Bu, regional təhlükəsizlik, xüsusən də Azərbaycan üçün nə deməkdir?" sualına cavabında Prezident İlham Əliyev diqqətə çatdırdı ki, bu, birbaşa təhlükə deməkdir, biz bu barədə həm açıq şəkildə, həm də Ermənistanın baş naziri ilə danışıqlarımda dəfələrlə demişik, narahatlığımızı ona çatdırmışıq: "Biz eyni narahatlığı Fransa hökumətinə və Bayden administrasiyası dövründə Cənubi Qafqaz ölkələrinə balanslı yanaşmasını dəyişərək Ermənistanı birtərəfli dəstək yolunu tutan Birləşmiş Ştatların rəhbərliyinə də çatdırırdıq. Təhdidlərin kifayət qədər ciddi olduğunu göstərən çoxlu misallar var. Makron hökumətinin Ermənistanı tədarük etdiyi silahlar hücum silahları-



dır, öldürücüdür və Azərbaycan üçün praktiki təhlükə yaradır. Nəzərə alsaq ki, Ermənistanla sərhədimizin uzunluğu min kilometrdən çoxdur, bir çox yaşayış məntəqəsi sərhədə yaxın yerləşib və bu yaşayış məntəqələrinin əksəriyyətinə keçmiş köçkünlər qayıdırlar, təbii ki, biz bu prosesi yalnız kənardan müşahidə edə bilmərik. Biz dəfələrlə Ermənistanı və onun ABŞ Dövlət Departamentindəki himayədarlarına çatdırmışıq ki, buna son qoyulmalıdır. Amma təəsüf ki, bizim səsimiz eşidilmir, Ermənistanın silahlanması prosesi sıçrayışla gedir. Biz bacardığımız qədər orada baş verənləri izləyirik. Ermənistan ərazisinin dərinliyini nəzərə alsaq, texniki baxımdan bu gün bunu etmək o qədər də çətin deyil". Dövlətimizin başçısı Fransanın bu məsələdə liderlik etdiyini, ikinci yerdə Hindistanın, üçüncü yerdə isə ABŞ-nin olduğunu qeyd etdi. Bildirdi ki, Fransa və Hindistan Ermənistanı öldürücü silahlarla təmin etdiklərini gizlətmirlər, ABŞ isə bunu etiraf etmir.

Dövlət başçısı Ermənistanı və onun havadarlarına Ermənistanın silahların əksəriyyətini Qərbdən pul-suz və ya kreditlə almasına baxmayaraq, Azərbaycanla silah yarışında tab gətirməyəcəyi mesajını verdi: "Onlar İkinci Qarabağ müharibəsinin və 2023-cü ilin sentyabrında keçirilən antiterror əməliyyatının nəticələrini unutmamalıdırlar. Həmçinin başa düşməlidirlər ki, Makron rejiminin, eləcə də ABŞ Dövlət Departamentinin maksimum dəstəyinə baxmayaraq, burada, bu yerdə bizə qarşı növbəti təxribat planlaşdırsalar, onlara heç kim kömək etməyəcək".

Azərbaycan yalnız öz ərazilərində deyil, bütün dünyada sülhün, sabitliyin bərqərar olmasını, dostluğun, qarşılıqlı əməkdaşlığın qurulmasını və möhkəmlənməsini arzulayır və hər zaman bunlara səy göstərir. Prezident İlham Əliyev müsahibəsində xatırlatdı ki, prinsipçə, bizim Fransa ilə heç vaxt problemimiz olmayıb: "Hətta deyərdim ki, Fransa ilə hər hansı bir Avropa ölkəsindən daha çox əməkdaşlıq edirdik". İkinci Qarabağ

müharibəsi başlayandan sonra onların açıq şəkildə işğalçıların tərəfini tutduqlarını qeyd edən dövlət başçısı nəzərə çatdırdı ki, bu, ilk belə signal idi ki, münasibətlərimizdə heç də hər şey qaydasında deyil: "Lakin onların tərəfindən verilən signal idi. Sonra onlar bu nəticələri hər halda qəbul etməyə məcbur oldular, amma bununla yanaşı, əllərindən gələni etdilər ki, prosesə zərər versinlər".

İşğalçı Ermənistanın tərəfini saxlayan Fransa "ədalət", "demokratiya" deyərək dünyaya səs salmağa çalışsa da, əslində, buna inanan yoxdur. Çünki əsrlərdir ki, qəsbkarlıq siyasəti həyata keçirir. Müstəmləkəsi altında saxladığı ölkələrin təbii ehtiyatlarını amansız istismar edir, yerli xalqlara divan tutur, onları qanuni haqlarından, hüquqlarından məhrum edir. Zəngin təbii sərvətlərə malik olan həmin ölkələrin əhalisinin böyük hissəsi hətta yoxsulluq həddindən də aşağı səviyyədə yaşayır. Həmin xalqların haqlarını tələb edən nümayəndələri isə Makron hökuməti tərəfindən həbs edilir, işğəncələrə məruz qalırlar: "Təbii ki, biz hüquqları olmayan bu xalqlara ürəkəğrısı ilə yanaşıırıq. Avropanın mərkəzində - Korsikada onlar Korsika dilini qadağan edirlərsə, bu dilin ictimai yerlərdə istifadəsinə icazə vermirlərsə, o zaman Yeni Kaledoniya haqqında nə demək olar? Bu, nəyə yarayar? Bu demokratiyadır? Bu, insan hüquqlarıdır?" - dövlət başçısı dedi. Bildirdi ki, Fransa ola bilər ki, nə vaxtsa böyük ölkə, dahi mütəfəkkirlər, böyük alimlər, yazıçılar ölkəsi olub, amma indi belə deyil, hazırda Makron rejimi məhiyyət etibarilə Fransanı uğursuz dövlətə çevirir.

Dünya ictimaiyyəti işğalçılıq, müstəmləkəçilik siyasəti yürüdən dövlətləri görür, tanıyır. Onların siyasətinin iflasa uğradığı da artıq göz önündədir. Azərbaycan isə belə dövlətlərin yaratdıqları süni maneələrə rəğmən öz yolu ilə inamla, əminliklə addımlayır.

Zöhrə FƏRƏCOVA,
"Azərbaycan"